



Martin Smith, leitistjóri hjá OMV í Føroyum her stæddur í London.

# OMV satsar uppá Føroyar - eitt trygt stað at gera oljuíløgur

Jan Müller

15.12.2013 - 22:24

[Oljan.fo](http://oljan.fo)

Tað fer framhaldandi at vera kapping um framtíðar oljuíløgur millum ymsar partar av heiminum, og er tað rættiliga ymiskt, hvørji øki tey ymsu oljufeløgini raðfesta hægst. Eitt nú hava ótryggu geopolitisku viðurskiftini í Libya fingið eysturríkska oljufelagið OMV at raðfesta Føroyar og alt Atlantsmótið hægri.

Martin Smith, leitistjóri hjá felagnum á øllum Atlantsmótinum smílist, tá oljan.fo hittir hann á høvuðsskrivstovuni hjá OMV í London og setir honum spurningin, hvussu stórus áhugin hjá felagnum er fyri Føroyum.

Hann dylur ikki fyri, at tað eru heilt nýggir tónar í ovastu leiðsluni í felagnum, tá tað ræður um at endurskoða komandi raðfestingar av framtíðar íløgum. Leiðslan sær nevnliga føroyska landgrunnin og alt økið millum Hetland og Føroyar sum ein komandi nýggjan oljulandslut, har OMV ætlar at gera íløgur komandi árinum. Felagið hevur rætt og slætt valt hetta økið, sum eisini gongur undir navninum “Atlantsmótið” sum eitt av sínum framtíðar kjarnuøkjum m.a. tí tað metir Føroyar sum eitt trygt og gott stað at gera íløgur í mótvegis fleiri londum í Norðurafrika, sum eru herjað av ófriði.

Og tað er greitt, at hetta eru ikki bara tóm orð. Herfyri keypti OMV seg inn í fleiri loyvi í Føroyum, soleiðis at tað í dag er eitt tað mest virkna oljufelagið á Føroyaleiðini. Eisini hevur felagið økt sítt virksemi vestan fyri Hetland við m.a. at keypa seg inn í oljukelduna Schiehallion umframt at økja munandi um sín part í Rosebank kelduni nær markið. Frammanundan er felagið eisini við í fleiri øðrum fundum, eitt nú Cambo og Tornado, sum bæði liggja tætt upp at føroyska markinum.

Nú felagið fer at leggja størri dent á Atlantsmótið er avgerð eisini tikin um at økja munandi um talið á starvsfólkum í London.

OMV fer at bora ein brunn í Føroyum næsta ár saman við Statoil og Dong.

Myndir

Martin Smith, leitistjóri hjá OMV í Føroyum her stæddur í London.

Stjórin á FOIB, Jan Müller vitjar á skrivstovuni hjá OMV í London. Her saman við Martin Smith, OMV stjóra

Louis Wilson, umboðsmaður hjá FOIB í London inni á skrivstovuni hjá Martin Smith frá OMV í London.

